

Sensiela Mro. Willie Attard (1899-1970)



INNU TIFHIR LIL SAN ĠUŻEPP - l-ewwel parti

Astratt: Din hija sensiela ta' kitbiet fuq hajjet u hidmet is-surmast Willie Attard bhala muzicist, għalliem, kompożitur, u surmast-direttur ta' diversi banded Maltin u Għawdxin fosthom, is-Socjetà Muzikali San Ġużep tal-Hamrun, li dam imexxieha għal kważi tletin sena shaħ! Għaldaqstant, dis-sena qed nagħti bidu għal din is-sensiela ta' kitbiet proprju f'għeluq il-45 anniversarju mill-mewt tiegħu li grāt nhar it-3 ta' Marzu 1970. Kulmin f'Marzu li għadda nzerta attenda għas-serata muzikali li saret ġewwa s-seda tas-Socjetà seta' jisma' u japprezza whud mill-aqwa xogħlijiet ta' dan il-kompożitur fosthom, l-*Innu Tifhir lil San Ġużep*.

Kitbieti ser ikunu varji fil-kontenut tagħhom u li jinkludu tagħrif biografiku, storiku, analitiku, jew xort' oħra li, fil-fehma tiegħi huma ta' interess partikolari għal dawk il-qarrejja kollha li jridu jkunu jafu aktar affarijiet godda dwaru. Naturalment, proġett bħal mhu dan jieħu ż-żmien tiegħu biex tkun tista' tingabar l-informazzjoni kollha possibli fosthom, intervisti, ġbir jew self ta' ritratti u dokumenti oħra, ricerka minn fuq kotba u ġurnali lokali ta' żmienu.


Parti interessanti oħra f'dal-proġett ser tkun tinkludi l-analizi muziko-storika ta' xogħlijietu. Dan ser ikun qed nagħmlu bl-iktar mod ħafif safejn hu possibli bla ma nidhol f'dettalji żejda, speċjalment fejn jidhol kliem tekniku. Izda fl-istess waqt, nixtieq ukoll li, dawn il-kitbiet tiegħi jservu għalbiex jedukaw lil dak li jkun bil-għan li jibda japprezza x-xogħlijiet sbieħ ta' Mro. Willie Attard u fuq kollox, l-arti sabiħa tal-muzika.

Kliem muftieħ: Innu Kbir, Innu *di Gloria*, Innu Tifhir, Innu Tifhir lil San Ġużep, Mro. Willie Attard, Dun Frans Camilleri, Socjetà Muzikali 'San Ġużep' Hamrun, Società Filarmonica 'La Vittoria' Mellieħa, Socjetà Muzikali Banda 'San Pio X' Lija.

Wiehed mill-aqwa xogħlijiet muzikali li s-surmast Willie Attard halla lis-Socjetà huwa l-*Innu Tifhir lil San Ġużep*. Dan l-Innu l-Kbir, fuq versi tal-poeta Dun Frans Camilleri, il-kompożitur kien irregalah lis-Socjetà Ġużepina proprju bħas-sena l-oħra sittin senu ilu waqt is-serata muzikali ta' nhar il-Hamis **14 ta' Ottubru 1954**. Infatti, dan il-kunċert vokali u strumentali, li sar fis-sala l-kbira tal-Każin, kellu jiċcelebra għeluq il-25 sena ta' Mro. Willie Attard bhala surmast-direttur ta' din l-ewwel banda Hamruniża.¹ Tajjeb

¹ Skont Joseph Mifsud Matrenza, l-istorjografu tas-Socjetà, fil-ktejjeb li kien hareġ fl-1964 għall-okkażjoni tal-75 sena mit-twaqqif tas-Socjetà, jgħidilna li, is-surmast Willie Attard kien inhatar surmast-direttur tas-Socjetà Muzikali San Ġużep tal-Hamrun nhar id-9 ta' **Ottubru 1929**. Jekk inhuwa hekk, allura s-sena 1954, li fiha sar dan il-kunċert kommemmorattiv, tabilhaqq kienet timmarka l-25 sena mill-ħatra tiegħu. Għandi nifhem li, kemm il-Kumitat ta' dak iż-żmien, kif ukoll is-surmast innifsu qablu dwar din id-data daqstant importanti. Izda mill-banda l-oħra, l-istess awtur, did-darba fil-ktieb li kien hareġ 25 sena wara għall-okkażjoni taċ-ċentinarju mit-twaqqif tal-istess Socjetà jgħarrafna f'paġna 17 li, 'Mro. Attard laħaq surmast tal-banda f'Ottubru 1928'! Jekk inhuwa hekk, allura l-kunċert kommemmorattiv ġie sena wara l-25 sena anniversarju. Biex inkompli inżid ma' dan li qed ngħid, f'paġna 23 tal-istess ktieb li kien hareġ f'għeluq il-100 sena mit-twaqqif tas-Socjetà,

ngħidu hawnhekk li, f'dan il-kunċert indaqqew ukoll żewġ xogħlijiet oħra minn tiegħu, il-*Queen Elisabeth II* (Scherzo Sinfonico)² u *I Due Amici* (Polka).



Waqt dal-kunċert ukoll, kienu ndaqqew xogħlijiet mir-repertorju ta' Bartolucci, Handel, Ketèlbey, Puccini, Rossini u Verdi. Skont artiklu minn *staff reporter*, intitolat *Presentation Ceremony at the Hamrun Band Club*, u li kien deher f'paġna 7 tal-ġurnal *The Times of Malta* tas-Sibt 16 ta' Ottubru 1954, dakinhar kienu hađu sehem it-Tenur Joe Zammit Harrison (1911-95), u l-Baxx A. Bartolo, kif ukoll il-kor tal-Hamrun. Min-naħa tagħha, is-sopran Hilda Tabone (1932-78) kienet kantat ukoll xi arji mir-repertorju operistiku tagħha, akkumpanjata mill-pjanista Yolanda Abela. L-artikolista jkompli jirraporta li, meta l-Innu l-Kbir kien wasal fl-aħħar battuti tiegħu, in-nies preżenti, li dakinhar honqot is-sala mżejna għall-okkażjoni, infexxet f'ċapċip kbir għal dal-kapolavur il-ġdid tas-surmast Attard. Dil-ġawhra mużikali għadna nistgħu ngawduha sal-ġurnata tallum billi ta' kull sena, għall-festa ta' San Ġużepp, Patrun tal-istess Soċjetà, tindaqq fuq iz-zuntier tal-knisja parrokkjali bil-voċijiet b'kollox waqt li l-purċissjoni bil-vara tal-Patrijarka tkun diehla lura.

Kronoloġikament, l-*Innu Tifhir lil San Ġużepp* jiġi r-raba' u l-aħħar wiehed minn sensiela ta' xogħlijiet li Mro. Attard kiteb f'dan il-ġeneru. Infatti, l-ewwel wiehed ta' dan it-tip li qatt hareġ mill-pinna tiegħu huwa l-*Innu l-Kbir A Maria Vergine* għall-Banda *La Vittoria* tal-Mellieħa, fuq versi tal-Avukat Ġorġ Żammit. Dan l-innu, f'forma ta' Kantata³ bil-voċijiet iġib id-data ta' meta tlesta tas-7 ta' Lulju 1945. Sena wara kkompona t-tieni wiehed iddedikat lill-*Madonna tas-Sokkors*, festa li tiġi ċelebrata fil-parroċċa ta' Kerċem, Għawdex. Dan l-*Innu l-Kbir* kien indaqq għall-ewwel darba f'Lulju tal-1946 fl-okkażjoni tal-100 sena mit-tqegħid tal-ewwel ġebbla tal-Parroċċa. Il-versi tiegħu huma ta' Giuseppe Serafin Cutajar. L-*Innu l-Kbir* l-iehor *Alla B.V. Maria Assunta in Cielo* kitbu fuq versi wkoll tal-poeta Għawdexi, Giuseppe Cutajar. Indaqq għall-ewwel darba fiż-Żebbuġ (Għawdex) fil-festa ta' Sta. Marija t'Awwissu tal-1949. Minn dan kollu naraw li, tliet minn erba' innijiet kbar li huwa kiteb huma ddedikati lill-*Madonna* fil-waqt li, ir-raba' u l-aħħar wiehed biss huwa ddedikat lil xi qaddis ieħor, li mhu hadd hlief San Ġużepp!

X'nifhmu b'Inni Tifhir?

Bħala ġeneru, *Inno di Gloria* jew *Innu Tifhir*, jonkella sempliċiment *Innu l-Kbir* huwa bħal Kantata f'repertorju klassiku u li jikkonsisti f'xogħol mużikali, aktarx b'tema reliġjuża marbuta mal-hajja tal-Qaddis/a li għalih/a tkun qed issir il-festa. Xogħol simili ikun intiz għal voċijiet solisti fi stil operistiku hekk imsejjaħ *bel canto* peress li fih il-kant ikun tabilhaqq fl-irridu. Dawn il-voċijiet ikunu akkumpanjati minn kor magħmul, jew minn tfal (bniet u subien), jew adulti (irġiel u nisa), imma li aktarx ikantaw fl-unisonu⁴ u qajla jingħataw partijiet mużikali differenti. Peress li, *Inno di Gloria* jindaqq barra fuq xi plancier artistiku, u mhux ġewwa knisja, dan jindaqq minn banda mdaqqa jew kbira.

l-awtur jkompli jgħarrafna li, 'Is-surmast Miruzzi esegwixxa l-aħħar kunċert bandistiku tiegħu fit-30 ta' Settembru 1928.' Jista' jkun għal din ir-raġuni li, Mifsud Matrenza innota li kien hemm din id-diskrepanza u ikkoreġieha. Jista' jagħti l-każ ukoll li, Mifsud Matrenza qagħad fuq it-tagħrif mogħti minn Robert Mifsud Bonnici meta f'paġna 69 tal-ktieb tiegħu *Ġrajja ta' Baned* (1957) jgħidilna li, 'fid-9 ta' Ottubru 1928 ġie (qed jirreferi għas-surmast Willie Attard) maħtur surmast direttur tal-Banda S. Ġużepp, il-Hamrun.' Hu x'inhu l-każ, il-hatra ta' Mro. Willie Attard bħala surmast-direttur fl-1928 tagħmel sens peress li s-surmast ta' qablu, Mro. Antonio Miruzzu kien iddimetta minhabba l-età fl-istess sena u kien hu stess li ta parir lill-Kumitat ta' dak iż-żmien biex jaħtru lil Mro. Attard bħala s-suċċessur tiegħu. B'hekk, il-Kumitat kien moħħu mistrieħ li l-bakketta ser tgħaddi minn id għall-oħra bla ebda skossi bil-konsegwenza li, din it-transizzjoni ser tissarraf f'kontinwità f'dik li hi direzzjoni tal-banda. Izda, l-aqwa dokument jagħtihulna Grazio Anton Grech meta, fil-ktejjeb tiegħu *14-il profil ta' mużiċisti Għawdexin, Maltin u barranin*, paġna 45, jgħidilna li, 'Fis-27 ta' Jannar, 1929, Mro. Willie Attard dderieġa l-Banda San Ġużepp tal-Hamrun fi programm f'ġieħu - *in onore del nuovo direttore*, avolja bħala assistent-surmast kien diġà dderieġa lil din il-banda.' Dan peress li kien deher avviz ta' dan il-programm fuq il-ġurnal *Malta* tlitt ijiem qabel.

² Dan ix-xogħol mużikali kien kitbu fl-1953 fl-okkażjoni tal-inkoronazzjoni tar-Reġina Elizabetta II.

³ Din tkun tikkonsisti f'xogħol mużikali aktarx mibni fuq tema reliġjuża għal voċijiet u b'akkumpanjament strumentali.

⁴ Daqq jew kant minn strumenti jew voċijiet differenti imma li jaqblu fil-lehen, fit-ton, u fl-istess noti mużikali.

F'dik li hi nisġa mużikali mbaġhad, l-Innu *di Gloria* jkun imħawwar tajjeb b'passaġġi pjuttost elaborati, u li jinkludu xalata ta' arġi⁵, dwetti⁶, saħansitra terzetti⁷, min-naħa tal-vuċijiet solisti. Fih ma jonqsux ukoll xi solijiet jew kadenzi⁸ fuq xi strument jew ieħor u fanfarri⁹ li jannunzjaw il-miġja ta' xi waqt importanti. Xogħol bħal mhu dan ikun jirrikjedi tip ta' melodija li, bil-ksur u l-hlewwa tagħha, tagħraf tpaxxi 'l-widna, armonija mhaddma b'tali mod li tista' toffri tiżwiq mhux tas-soltu f'dawk li huma akkordji¹⁰, u orkestrazzjoni rikka biex tgħin lix-xogħol joħroġ aktar fil-perspettiva tiegħu. Ġieli wkoll, it-thaddim tal-kontrapunt¹¹ u għodod mużikali oħra ma jonqsux f'xogħol bħalma hu dan.

Fil-ħarġa li jmiss mis-sensiela Mro. Willie Attard (1899-1970) tas-sena d-dieħla ser inkunu qedin nagħtu ħarsa dettaljata lejn il-partitura oriġinali tal-*Innu Tifhir lil San Ġużepp* li tinsab arkivjata fl-arkivju tas-Sočjetà. Ta' kull sena, din tinħareġ minn postha għalbiex tindaqq waqt il-programm vokali u strumentali li jsir fuq iz-zuntier nhar il-festa ta' San Ġużepp li taħbat fl-ewwel Hadd ta' Mejju.

REFERENZI

Grech Grazio Anton: 14-il profil ta' mużiċisti Għawdxin, Maltin u barranin – Ghawdex 1998.

Mifsud Matrenza Joseph: Għaqda Mużikali San Ġużepp Hamrun – Storja u ritratti fuq tagħrif miġbur 1989.

Vella Bondin Joseph: Il-mużika ta' Malta fis-sekli dsatax u għoxrin – Pubblikazzjoni Indipendenza (PIN) Malta 2000.

⁵ Silta minn opra, oratorju jew xogħol vokali ieħor li titkanta minn kantant solista.

⁶ Silta mużikali li titkanta minn żewġ vuċijiet jew strumenti.

⁷ Silta mużikali għal tliet vuċijiet jew strumenti.

⁸ Jikkonsisti f'passaġġ vokali jew strumentali li juri l-hila teknika ta' kantant/a jew strumentalist.

⁹ Biċċa mużika qasira tindaqq bil-qawwi li normalment jdoqquha t-trumbetti f'xi parata militari.

¹⁰ Għadd ta' noti li flimkien jagħmlu armonija.

¹¹ Għaqda ta' żewġ melodiji jew aktar b'figuri ta' noti differenti li meta tqieghdom flimkien dawn jagħmlu sens mużikali.